





**Τριώδιον**

Ψυχοσάββατον

Τῇ Παρασκευῇ Ἑσπέρας

Ἦχος πλ. β'. Τῇ Παρασκευῇ Ἑσπέρας

**ΕΣΠΕΡΙΝΟΣ**

**ΙΕΡΕΥΣ**

Εὐλογητὸς ὁ Θεὸς ἡμῶν πάντοτε, νῦν  
καὶ ἀεὶ καὶ εἰς τοὺς αἰῶνας τῶν αἰώνων.

(Ἀμήν.)

**ΑΝΑΓΝΩΣΤΗΣ**

Δεῦτε προσκυνήσωμεν καὶ  
προσπέσωμεν τῷ Βασιλεῖ ἡμῶν Θεῷ.

Δεῦτε προσκυνήσωμεν καὶ  
προσπέσωμεν Χριστῷ τῷ Βασιλεῖ ἡμῶν  
Θεῷ.

Δεῦτε προσκυνήσωμεν καὶ  
προσπέσωμεν αὐτῷ, Χριστῷ τῷ Βασιλεῖ καὶ  
Θεῷ ἡμῶν.

**Ψαλμὸς ΡΓ' (103).**

Εὐλόγει ἡ ψυχὴ μου, τὸν Κύριον.  
Κύριε ὁ Θεός μου ἐμεγαλύνθης σφόδρα.  
Ἐξομολόγησιν καὶ μεγαλοπρέπειαν  
ἐνεδύσω, ἀναβαλλόμενος φῶς ὡς ἱμάτιον.  
Ἐκτείνων τὸν οὐρανὸν ὥσει δέρριν, ὁ  
στεγάζων ἐν ὕδασι τὰ ὑπερῶα αὐτοῦ.  
Ὁ τιθεὶς νέφη τὴν ἐπίβασιν αὐτοῦ, ὁ  
περιπατῶν ἐπὶ πτερυγῶν ἀνέμων. Ὁ  
ποιῶν τοὺς Ἀγγέλους αὐτοῦ πνεύματα,  
καὶ τοὺς λειτουργοὺς αὐτοῦ πυρὸς φλόγα.  
Ὁ θεμελιῶν τὴν γῆν ἐπὶ τὴν ἀσφάλειαν  
αὐτῆς, οὐ κλιθήσεται εἰς τὸν αἰῶνα τοῦ  
αἰῶνος. Ἀβυσσος ὡς ἱμάτιον τὸ περιβάλοιον  
αὐτοῦ, ἐπὶ τῶν ὀρέων στήσονται ὕδατα. Ἀπὸ  
ἐπιτιμῆσεώς σου φεύξονται, ἀπὸ φωνῆς  
βροντῆς σου δειλιάσουσιν. Ἀναβαίνουνσιν

ὄρη, καὶ καταβαίνουνσι πεδία εἰς τόπον,  
ὃν ἐθεμελίωσας αὐτά. Ὅριον ἔθου, ὃ  
οὐ παρελεύσονται, οὐδὲ ἐπιστρέψουσι  
καλύψαι τὴν γῆν. Ὁ ἐξαποστέλλων  
πηγὰς ἐν φάραξιν, ἀναμέσον τῶν ὀρέων  
διελεύσονται ὕδατα· ποτιοῦσι πάντα τὰ  
θηρία τοῦ ἀγροῦ, προσδέχονται ὄναγροι  
εἰς δίψαν αὐτῶν. Ἐπ' αὐτὰ τὰ πετεινὰ  
τοῦ οὐρανοῦ κατασκηνώσει, ἐκ μέσου  
τῶν πετρῶν δώσουσι φωνήν. Ποτίζων  
ὄρη ἐκ τῶν ὑπερῶων αὐτοῦ, ἀπὸ καρποῦ  
τῶν ἔργων σου χορτασθήσεται ἡ γῆ. Ὁ  
ἐξανατέλλων χόρτον τοῖς κτήνεσι, καὶ  
χλόην τῇ δουλείᾳ τῶν ἀνθρώπων. Τοῦ  
ἐξαγαγεῖν ἄρτον ἐκ τῆς γῆς, καὶ οἶνος  
εὐφραίνει καρδίαν ἀνθρώπου. Τοῦ ἰλαρύναι  
πρόσωπον ἐν ἐλαίῳ, καὶ ἄρτος καρδίαν  
ἀνθρώπου στηρίζει. Χορτασθήσεται τὰ  
ξύλα τοῦ πεδίου, αἱ κέδροι τοῦ Λιβάνου, ἃς  
ἐφύτευσας. Ἐκεῖ στρουθία ἐννοσσεύουσιν,  
τοῦ ἐρωδιοῦ ἡ κατοικία ἡγεῖται αὐτῶν. Ὅρη  
τὰ ὑψηλὰ ταῖς ἐλάφοις, πέτρα καταφυγὴ  
τοῖς λαγωαῖς. Ἐποίησε σελήνην εἰς καιροῦς,  
ὁ ἥλιος ἔγνω τὴν δύσιν αὐτοῦ. Ἐθου σκότος,  
καὶ ἐγένετο νύξ, ἐν αὐτῇ διελεύσονται  
πάντα τὰ θηρία τοῦ δρυμοῦ. Σκύμνοι  
ὠρυόμενοι τοῦ ἀρπᾶσαι, καὶ ζητῆσαι παρὰ  
τῷ Θεῷ βρῶσιν αὐτοῖς. Ἀνέτειλεν ὁ ἥλιος,  
καὶ συνήχθησαν, καὶ εἰς τὰς μάνδρας αὐτῶν  
κοιτασθήσονται. Ἐξελεύσεται ἄνθρωπος  
ἐπὶ τὸ ἔργον αὐτοῦ, καὶ ἐπὶ τὴν ἐργασίαν  
αὐτοῦ ἕως ἑσπέρας. Ὡς ἐμεγαλύνθη τὰ  
ἔργα σου, Κύριε, πάντα ἐν σοφίᾳ ἐποίησας,  
ἐπληρώθη ἡ γῆ τῆς κτίσεώς σου. Αὕτη ἡ  
θάλασσα ἡ μεγάλη καὶ εὐρύχωρος, ἐκεῖ  
έρπετὰ ὧν οὐκ ἔστιν ἀριθμὸς, ζῶα μικρὰ  
μετὰ μεγάλων. Ἐκεῖ πλοῖα διαπορεύονται,  
δράκων οὗτος, ὃν ἔπλασας ἐμπαίζειν

αὐτή. Πάντα πρὸς σὲ προσδοκῶσι, δοῦναι  
τὴν τροφήν αὐτῶν εἰς εὐκαιρον, δόντος  
σου αὐτοῖς συλλέξουσιν. Ἀνοίξαντός σου  
τὴν χεῖρα, τὰ σύμπαντα πλησθήσονται  
χρηστότητος, ἀποστρέψαντος δέ σου τὸ  
πρόσωπον, ταραχθήσονται. Ἀντανελεῖς τὸ  
πνεῦμα αὐτῶν, καὶ ἐκλείψουσι, καὶ εἰς τὸν  
χοῦν αὐτῶν ἐπιστρέψουσιν. Ἐξαποστελεῖς  
τὸ πνεῦμα σου, καὶ κτισθήσονται, καὶ  
ἀνακαινιεῖς τὸ πρόσωπον τῆς γῆς.

Ἦτω ἡ δόξα Κυρίου εἰς τοὺς αἰῶνας,  
εὐφρανθήσεται Κύριος ἐπὶ τοῖς ἔργοις  
αὐτοῦ. Ὁ ἐπιβλέπων ἐπὶ τὴν γῆν, καὶ ποιῶν  
αὐτὴν τρέμειν, ὁ ἀπτόμενος τῶν ὀρέων, καὶ  
καπνίζονται. Αἰσω τῷ Κυρίῳ ἐν τῇ ζωῇ μου,  
ψαλῶ τῷ Θεῷ μου ἕως ὑπάρχω. Ἦδυνθείη  
αὐτῷ ἡ διαλογία μου, ἐγὼ δὲ εὐφρανθήσομαι  
ἐπὶ τῷ Κυρίῳ. Ἐκλείποιεν ἀμαρτωλοὶ ἀπὸ  
τῆς γῆς, καὶ ἄνομοι, ὥστε μὴ ὑπάρχειν  
αὐτούς. Εὐλόγει, ἡ ψυχὴ μου, τὸν Κύριον.

Ὁ ἥλιος ἔγνω τὴν δύσιν αὐτοῦ. Ἔθου  
σκότος, καὶ ἐγένετο νύξ.

Ὡς ἐμεγαλύνθη τὰ ἔργα σου, Κύριε·  
πάντα ἐν σοφίᾳ ἐποίησας.

Δόξα Πατρὶ καὶ Υἱῷ καὶ Ἁγίῳ Πνεύματι.  
Καὶ νῦν καὶ ἀεί, καὶ εἰς τοὺς αἰῶνας τῶν  
αἰώνων. Ἀμήν.

Ἀλληλούϊα. Ἀλληλούϊα. Ἀλληλούϊα.  
Δόξα σοι ὁ Θεός. (ἐκ γ')

Ἡ ἐλπίς ἡμῶν, Κύριε, δόξα σοι.

*Ἀπαγγελλομένου ἐπίσης τοῦ Προοιμιακοῦ, ὁ  
Ἱερεὺς ἵσταται ἀσκεπῆς ἐνώπιον τῆς ἁγίας Τραπέζης  
ἢ καὶ ἐνώπιον τῆς εἰκόνης τοῦ Σωτῆρος Χριστοῦ,  
ἱστάμενος ἐπὶ τοῦ Σολέα (ὡς ἐν τῷ Ὁρθρῷ), καὶ  
ἀναγινώσκει μυστικῶς τὰς Εὐχὰς τοῦ Λιχνικοῦ·*

**ΙΕΡΕΥΣ** (μυστικῶς)

### **ΕΥΧΗ ΠΡΩΤΗ**

Κύριε, οἰκτίρμον καὶ ἐλεῆμον,  
μακρόθυμε καὶ πολυέλεε, ἐνώτισαι τὴν  
προσευχὴν ἡμῶν, καὶ πρόσχες τῇ φωνῇ  
τῆς δεήσεως ἡμῶν· ποιήσον μεθ' ἡμῶν  
σημεῖον εἰς ἀγαθόν· ὁδήγησον ἡμᾶς ἐν τῇ  
ὁδῷ σου τοῦ πορεύεσθαι ἐν τῇ ἀληθείᾳ  
σου· εὐφρανον τὰς καρδίας ἡμῶν, εἰς τὸ  
φοβεῖσθαι τὸ Ὄνομά σου τὸ ἅγιον· διότι  
μέγας εἶ σὺ, καὶ ποιῶν θαυμάσια· σὺ εἶ  
Θεὸς μόνος, καὶ οὐκ ἔστιν ὅμοιός σοι ἐν  
θεοῖς, Κύριε, δυνατὸς ἐν ἐλέει, καὶ ἀγαθὸς  
ἐν ἰσχύϊ, εἰς τὸ βοηθεῖν καὶ παρακαλεῖν,  
καὶ σῶζειν πάντας τοὺς ἐλπίζοντας εἰς τὸ  
Ὄνομά σου τὸ ἅγιον.

Ὅτι πρέπει σοι πᾶσα δόξα, τιμὴ καὶ  
προσκύνησις, τῷ Πατρὶ καὶ τῷ Υἱῷ καὶ τῷ  
Ἁγίῳ Πνεύματι, νῦν καὶ ἀεὶ καὶ εἰς τοὺς  
αἰῶνας τῶν αἰώνων. Ἀμήν.

### **ΕΥΧΗ ΔΕΥΤΕΡΑ**

Κύριε, μὴ τῷ θυμῷ σου ἐλέγξης ἡμᾶς,  
μηδὲ τῇ ὀργῇ σου παιδεύσης ἡμᾶς, ἀλλὰ  
ποιήσον μεθ' ἡμῶν κατὰ τὴν ἐπιείκειάν  
σου, ἱατρὲ καὶ θεραπευτὰ τῶν ψυχῶν ἡμῶν·  
ὁδήγησον ἡμᾶς ἐπὶ λιμένα θελήματός σου·  
φώτισον τοὺς ὀφθαλμοὺς τῶν καρδιῶν  
ἡμῶν, εἰς ἐπίγνωσιν τῆς σῆς ἀληθείας·  
καὶ δώρησαι ἡμῖν τὸ λοιπὸν τῆς παρούσης  
ἡμέρας εἰρηνικὸν καὶ ἀναμάρτητον,  
καὶ πάντα τὸν χρόνον τῆς ζωῆς ἡμῶν·

πρεσβείαις τῆς ἁγίας Θεοτόκου, καὶ πάντων  
τῶν Ἀγίων σου.

Ὅτι σὸν τὸ κράτος καὶ σοῦ ἔστιν  
ἡ βασιλεία καὶ ἡ δύναμις καὶ ἡ δόξα,  
τοῦ Πατρὸς καὶ τοῦ Υἱοῦ καὶ τοῦ Ἁγίου  
Πνεύματος, νῦν καὶ ἀεὶ εἰς τοὺς αἰῶνας τῶν  
αἰώνων. Ἀμήν.

### **ΕΥΧΗ ΤΡΙΤΗ**

Κύριε, ὁ Θεὸς ἡμῶν, μνήσθητι ἡμῶν τῶν  
ἁμαρτωλῶν καὶ ἀχρείων δούλων σου, ἐν τῷ  
ἐπικαλεῖσθαι ἡμᾶς τὸ ἅγιον ὄνομά σου, καὶ  
μὴ κατασχύνῃς ἡμᾶς ἀπὸ τῆς προσδοκίας  
τοῦ ἐλέους σου, ἀλλὰ χάρισαι ἡμῖν, Κύριε,  
πάντα τὰ πρὸς σωτηρίαν αἰτήματα· καὶ  
ἀξιώσον ἡμᾶς ἀγαπᾶν, καὶ φοβεῖσθαι σε ἐξ  
ὅλης τῆς καρδίας ἡμῶν, καὶ ποιεῖν ἐν πᾶσι  
τὸ θέλημά σου.

Ὅτι ἀγαθὸς καὶ φιλόανθρωπος Θεὸς  
ὑπάρχεις καὶ σοὶ τὴν δόξαν ἀναπέμπομεν,  
τῷ Πατρὶ καὶ τῷ Υἱῷ καὶ τῷ Ἁγίῳ Πνεύματι,  
νῦν καὶ ἀεὶ καὶ εἰς τοὺς αἰῶνας τῶν αἰώνων.  
Ἀμήν.

### **ΕΥΧΗ ΤΕΤΑΡΤΗ**

Ὁ τοῖς ἀσιγήτοις ὕμνοις καὶ ἀπαύστοις  
δοξολογίαις ὑπὸ τῶν ἁγίων δυνάμεων  
ἀνυμνούμενος, πλήρωσον τὸ στόμα ἡμῶν  
τῆς αἰνέσεώς σου, τοῦ δοῦναι μεγαλωσύνην  
τῷ ὀνόματί σου τῷ ἁγίῳ· καὶ δὸς ἡμῖν μερίδα  
καὶ κλῆρον μετὰ πάντων τῶν φοβουμένων  
σε ἐν ἀληθείᾳ καὶ φυλασσόντων τὰς  
ἐντολάς σου· πρεσβείαις τῆς ἁγίας  
Θεοτόκου καὶ πάντων τῶν ἁγίων σου.

Ὅτι πρέπει σοι πᾶσα δόξα, τιμὴ καὶ  
προσκύνησις, τῷ Πατρὶ καὶ τῷ Υἱῷ καὶ τῷ  
Ἁγίῳ Πνεύματι, νῦν καὶ ἀεὶ καὶ εἰς τοὺς  
αἰῶνας τῶν αἰώνων. Ἀμήν.

### ΕΥΧΗ ΠΕΜΠΤΗ

Κύριε, Κύριε, ὁ τῇ ἀχραντῷ σου παλάμῃ συνέχων τὰ σύμπατα, ὁ μακροθυμῶν ἐπὶ πάντας ἡμᾶς καὶ μετανοῶν ἐπὶ ταῖς κακίαις ἡμῶν, μνήσθητι τῶν οἰκτιρμῶν σου καὶ τοῦ ἐλέους σου· ἐπίσκεψαι ἡμᾶς ἐν τῇ σῇ ἀγαθότητι· καὶ δὸς ἡμῖν διαφυγεῖν καὶ τὸ λοιπὸν τῆς παρούσης ἡμέρας, ἐκ τῶν τοῦ πονηροῦ ποικίλων μηχανημάτων, καὶ ἀνεπιβούλευτον τὴν ζωὴν ἡμῶν διαφύλαξον, τῇ χάριτι τοῦ Παναγίου σου Πνεύματος.

Ἐλέει καὶ φιланθρωπία τοῦ μονογενοῦς σου Υἱοῦ, μεθ' οὗ εὐλογητὸς εἰ, σὺν τῷ παναγίῳ καὶ ἀγαθῷ καὶ ζωοποιῷ σου Πνεύματι, νῦν καὶ ἀεὶ καὶ εἰς τοὺς αἰῶνας τῶν αἰώνων. Ἀμήν.

### ΕΥΧΗ ΕΚΤΗ

Ὁ Θεός, ὁ μέγας καὶ θαυμαστός, ὁ ἀνεκδιηγῆται ἀγαθωσύνη καὶ πλουσία προνοία διοικῶν τὰ σύμπαντα· ὁ καὶ τα ἐγκόσμια ἀγαθὰ ἡμῖν δωρησάμενος, καὶ κατεγγυήσας ἡμῖν τὴν ἐπηγγελμένην βασιλείαν, διὰ τῶν ἤδη κεχαρισμένων ἡμῖν ἀγαθῶν· ὁ ποιήσας ἡμᾶς καὶ τῆς νῦν ἡμέρας τὸ παρελθὸν μέρος ἀπὸ παντὸς ἐκκλῖναι κακοῦ, δώρησαι ἡμῖν καὶ τὸ ὑπόλοιπον ἀμέμπτως ἐκτελέσαι, ἐνώπιον τῆς ἀγίας δόξης σου, ὑμνοῦντάς σε τὸν μόνον ἀγαθόν, καὶ φιλάνθρωπον Θεὸν ἡμῶν.

Ὅτι σὺ εἶ ὁ Θεὸς ἡμῶν, καὶ σοὶ τὴν δόξαν ἀναπέμπομεν, τῷ Πατρὶ καὶ τῷ Υἱῷ καὶ τῷ Ἁγίῳ Πνεύματι, νῦν καὶ ἀεὶ καὶ εἰς τοὺς αἰῶνας τῶν αἰώνων. Ἀμήν.

### ΕΥΧΗ ΕΒΔΟΜΗ

Ὁ Θεὸς ὁ μέγας καὶ ὑψιστος, ὁ μόνος ἔχων ἀθανασία, φῶς οἰκῶν ἀπρόσιτον, ὁ

πᾶσαν τὴν κτίσιν ἐν σοφίᾳ δημιουργήσας. Ὁ διαχωρήσας ἀνὰ μέσον τοῦ φωτός, καὶ ἀνὰ μέσον τοῦ σκότους, καὶ τὸν μὲν ἥλιον θέμενος εἰς ἐξουσίαν τῆς ἡμέρας, σελήνην δὲ καὶ ἀστέρας εἰς ἐξουσίαν τῆς νυκτός· ὁ καταξιώσας ἡμᾶς τοὺς ἁμαρτωλοὺς καὶ ἐπὶ τῆς παρούσης ὥρας προφθάσαι τὸ πρόσωπόν σου ἐν ἐξομολογήσει, καὶ τὴν ἑσπερινὴν σοι δοξολογίαν προσαγαγεῖν· αὐτός, φιλάνθρωπε Κύριε, κατεύθυνον τὴν προσευχὴν ἡμῶν ὡς θυμίαμα ἐνώπιόν σου καὶ πρόσδεξαι αὐτὴν εἰς ὁσμὴν εὐωδίας. Παράσχου δὲ ἡμῖν τὴν παροῦσαν ἑσπέραν καὶ τὴν ἐπιοῦσαν νύκτα εἰρηνικὴν· ἔνδυσον ἡμᾶς ὅπλα φωτός· ῥῦσαι ἡμᾶς ἀπὸ φόβου νυκτερινοῦ καὶ ἀπὸ παντὸς πράγματος ἐν σκότει διαπορευομένου· καὶ δὸς ἡμῖν τὸν ὕπνον, ὃν εἰς ἀνάπαυσιν τῇ ἀσθενείᾳ ἡμῶν ἐδώρήσω, πάσης διαβολικῆς φαντασίας ἀπηλλαγμένον. Ναί, Δέσποτα τῶν ἀπάντων, τῶν ἀγαθῶν χορηγέ· ἵνα, καὶ ἐπὶ ταῖς κοίταις ἡμῶν κατανυγόμενοι, μνημονεύωμεν ἐν νυκτὶ τοῦ ὀνόματός σου, καὶ τῇ μελέτῃ τῶν σῶν ἐντολῶν καταυγαζόμενοι, ἐν ἀγαλλιάσει ψυχῆς διανιστῶμεν πρὸς δοξολογίαν τῆς σῆς ἀγαθότητος, δεήσεις καὶ ἱκεσίας τῇ σῇ εὐσπλαγχνίᾳ προσάγοντες ὑπὲρ τῶν ἰδίων ἁμαρτημάτων καὶ παντὸς τοῦ λαοῦ σου, ὃν ταῖς πρεσβείαις τῆς ἀγίας Θεοτόκου ἐν ἐλέει ἐπίσκεψαι.

Ὅτι ἀγαθὸς καὶ φιλάνθρωπος Θεὸς ὑπάρχεις καὶ σοὶ τὴν δόξαν ἀναπέμπομεν, τῷ Πατρὶ καὶ τῷ Υἱῷ καὶ τῷ Ἁγίῳ Πνεύματι, νῦν καὶ ἀεὶ καὶ εἰς τοὺς αἰῶνας τῶν αἰώνων. Ἀμήν.

*Πληρωθέντος τοῦ Προοιμιακοῦ Ψαλμοῦ, ὁ μὲν Τερεὺς παραμένει ἐν εὐλαβείᾳ ἐνώπιον τῆς ἀγίας*

Τραπεζῆς, ὁ δὲ Διάκονος ποιεῖ σχῆμα πρὸς τὸ Τερέα,  
καὶ ἐξελθὼν τοῦ ἱεροῦ Βήματος, διὰ τῆς βορείας  
πύλης, καὶ στὰς πρὸ τῆς Ωραίας πύλης, καὶ βλέπων  
κατ' ἐνώπιον τῆς εἰκόνος τοῦ Χριστοῦ, λέγει τὴν  
Μεγάλην Συναπτὴν, ἥτοι τὰ "Εἰρηνικά."

## ΔΙΑΚΟΝΟΣ

Ἐν εἰρήνῃ τοῦ Κυρίου δεηθῶμεν.

(Κύριε, ἐλέησον.)

Ὑπὲρ τῆς ἁνωθεν εἰρήνης καὶ τῆς σωτηρίας τῶν ψυχῶν ἡμῶν, τοῦ Κυρίου δεηθῶμεν.

(Κύριε, ἐλέησον.)

Ὑπὲρ τῆς εἰρήνης τοῦ σύμπαντος κόσμου, εὐσταθείας τῶν ἁγίων τοῦ Θεοῦ Ἐκκλησιῶν καὶ τῆς τῶν πάντων ἐνώσεως, τοῦ Κυρίου δεηθῶμεν.

(Κύριε, ἐλέησον.)

Ὑπὲρ τοῦ ἁγίου οἴκου τούτου, καὶ τῶν μετὰ πίστεως, εὐλαβείας καὶ φόβου Θεοῦ εἰσιόντων ἐν αὐτῷ, τοῦ Κυρίου δεηθῶμεν.

(Κύριε, ἐλέησον.)

Ὑπὲρ τῶν εὐσεβῶν καὶ Ὁρθοδόξων Χριστιανῶν, τοῦ Κυρίου δεηθῶμεν.

(Κύριε, ἐλέησον.)

Ὑπὲρ τοῦ (ἀρχιερατικοῦ βαθμοῦ) ἡμῶν (τοῦ δεῖνος), τοῦ τιμίου πρεσβυτερίου, τῆς ἐν Χριστῷ διακονίας, παντὸς τοῦ κλήρου καὶ τοῦ λαοῦ, τοῦ Κυρίου δεηθῶμεν.

(Κύριε, ἐλέησον.)

Ὑπὲρ τοῦ εὐσεβοῦς ἡμῶν ἔθνους, πάσης ἀρχῆς καὶ ἐξουσίας ἐν αὐτῷ, τοῦ Κυρίου δεηθῶμεν.

(Κύριε, ἐλέησον.)

Ὑπὲρ τῆς πόλεως ταύτης, πάσης πόλεως, χώρας καὶ τῶν πίστει οἰκούντων ἐν αὐταῖς, τοῦ Κυρίου δεηθῶμεν.

(Κύριε, ἐλέησον.)

Ὑπὲρ εὐκρασίας ἀέρων, εὐφορίας τῶν καρπῶν τῆς γῆς, καὶ καιρῶν εἰρηνικῶν, τοῦ Κυρίου δεηθῶμεν.

(Κύριε, ἐλέησον.)

Ὑπὲρ πλεόντων, ὁδοιπορούντων, νοσούντων, καμνόντων, αἰχμαλῶτων καὶ τῆς σωτηρίας αὐτῶν, τοῦ Κυρίου δεηθῶμεν.

(Κύριε, ἐλέησον.)

Ὑπὲρ τοῦ ῥυσθῆναι ἡμᾶς ἀπὸ πάσης θλίψεως, ὀργῆς, κινδύνου καὶ ἀνάγκης, τοῦ Κυρίου δεηθῶμεν.

(Κύριε, ἐλέησον.)

Ἀντιλαβοῦ, σῶσον, ἐλέησον καὶ διαφύλαξον ἡμᾶς ὁ Θεὸς τῇ σῇ χάριτι.

(Κύριε, ἐλέησον.)

Τῆς Παναγίας ἀχράντου, ὑπερευλογημένης, ἐνδόξου Δεσποίνης ἡμῶν Θεοτόκου καὶ ἀειπαρθένου Μαρίας μετὰ πάντων τῶν Ἁγίων μνημονεύσαντες, ἑαυτοὺς καὶ ἀλλήλους καὶ πᾶσαν τὴν ζωὴν ἡμῶν Χριστῷ τῷ Θεῷ παραθώμεθα.

(Σοί, Κύριε.)

## ΙΕΡΕΥΣ

Ὅτι πρέπει σοι πᾶσα δόξα, τιμὴ καὶ προσκύνησις, τῷ Πατρὶ καὶ τῷ Υἱῷ καὶ τῷ Ἁγίῳ Πνεύματι, νῦν καὶ ἀεὶ καὶ εἰς τοὺς αἰῶνας τῶν αἰώνων.

(Ἀμήν.)

## ΧΟΡΟΣ

**Ἦχος πλ. β'.**

Κύριε ἐκέκραξα πρὸς σέ, εἰσάκουσόν μου, εἰσάκουσόν μου, Κύριε. Κύριε, ἐκέκραξα πρὸς σέ, εἰσάκουσόν μου· πρόσχες τῇ φωνῇ τῆς δεήσεώς μου, ἐν τῷ κεκραγέναι με πρὸς σέ. Εἰσάκουσόν μου, Κύριε.

Κατευθυνθήτω ἡ προσευχή μου, ὡς θυμίαμα ἐνώπιόν σου, ἔπαρσις τῶν χειρῶν μου θυσία ἑσπερινή. Εἰσάκουσόν μου, Κύριε.

Θοῦ, Κύριε, φυλακὴν τῷ στόματί μου, καὶ θύραν περιοχῆς περὶ τὰ χεῖλη μου.



Μὴ ἐκκλίνης τὴν καρδίαν μου εἰς λόγους  
πονηρίας, τοῦ προφασίζεσθαι προφάσεις ἐν  
ἁμαρτίαις.

Σὺν ἀνθρώποις ἐργαζομένοις τὴν ἀνομίαν, καὶ  
οὐ μὴ συνδυάσω μετὰ τῶν ἐκλεκτῶν αὐτῶν.

Παιδεύσει με δίκαιος ἐν ἐλέει, καὶ ἐλέγξει με,  
ἔλαιον δὲ ἁμαρτωλοῦ μὴ λιπανάτω τὴν κεφαλὴν  
μου.

Ὅτι ἔτι καὶ ἡ προσευχή μου ἐν ταῖς εὐδοκίαις  
αὐτῶν· κατεπόθησαν ἐχόμενα πέτρας οἱ κριταὶ  
αὐτῶν.

Ἀκούσονται τὰ ῥήματά μου, ὅτι ἠδύνθησαν·  
ὥσει πάχος γῆς ἐρῶάγη ἐπὶ τῆς γῆς, διεσκορπίσθη τὰ  
ὀστᾶ αὐτῶν παρὰ τὸν ἄδην.

Ὅτι πρὸς σέ, Κύριε, Κύριε, οἱ ὀφθαλμοὶ μου· ἐπὶ  
σοὶ ἤλπισα, μὴ ἀντανέλης τὴν ψυχὴν μου.

Φύλαξόν με ἀπὸ παγίδος ἧς συνεστήσαντό μοι,  
καὶ ἀπὸ σκανδάλων τῶν ἐργαζομένων τὴν ἀνομίαν.

Πεσοῦνται ἐν ἀμφιβλήστρῳ αὐτῶν οἱ  
ἁμαρτωλοί· κατὰ μόνας εἰμὶ ἐγὼ ἕως ἂν παρέλθω.

Φωνῇ μου πρὸς Κύριον ἐκέκραξα, φωνῇ μου  
πρὸς Κύριον ἐδεήθην.

Ἐκχεῶ ἐνώπιον αὐτοῦ τὴν δέησίν μου, τὴν  
θλιψίν μου ἐνώπιον αὐτοῦ ἀπαγγελῶ.

Ἐν τῷ ἐκλείπειν ἐξ ἐμοῦ τὸ πνεῦμά μου, καὶ σὺ  
ἔγνων τὰς τρίβους μου.

Ἐν ὁδῷ ταύτῃ, ἣ ἐπορευόμην, ἔκρυψαν παγίδα  
μοι.

Κατενόουν εἰς τὰ δεξιὰ, καὶ ἐπέβλεπον, καὶ οὐκ  
ἦν ὁ ἐπιγινώσκων με.

Ἀπώλετο φυγὴ ἀπ' ἐμοῦ, καὶ οὐκ ἔστιν ὁ  
ἐκζητῶν τὴν ψυχὴν μου.

Ἐκέκραξα πρὸς σέ, Κύριε εἶπα· Σὺ εἶ ἡ ἐλπίς μου,  
μερίς μου εἶ ἐν γῇ ζώντων.

Πρόσχεες πρὸς τὴν δέησίν μου, ὅτι ἐταπεινώθην  
σφόδρα.

Ῥῥσαί με ἐκ τῶν καταδιωκόντων με, ὅτι  
ἐκραταιώθησαν ὑπὲρ ἐμέ.

Ἐξάγαγε ἐκ φυλακῆς τὴν ψυχὴν μου, τοῦ  
ἐξομολογήσασθαι τῷ ὀνόματί σου.

Ἐμὲ ὑπομενοῦσι δίκαιοι, ἕως οὐ ἀνταποδῶς μοι.

Ἐκ βαθέων ἐκέκραξά σοι, Κύριε· Κύριε,  
εἰσάκουσον τῆς φωνῆς μου.

Γενηθήτω τὰ ὦτά σου προσέχοντα εἰς τὴν  
φωνὴν τῆς δεήσεώς μου.

Τοῦ Τριωδίου ---

### **Μαρτυρικά. Ἦχος πλ. β'.**

Ἐὰν ἀνομίας παρατηρήσης, Κύριε Κύριε,  
τίς ὑποστήσεται; ὅτι παρὰ σοὶ ὁ ἴλασμός  
ἐστιν.

Οἱ Μάρτυρές σου Κύριε, οὐκ ἠρνήσαντό  
σε, οὐκ ἀπέστησαν ἀπὸ τῶν ἐντολῶν σου,  
ταῖς αὐτῶν πρεσβείαις, ἐλέησον ἡμᾶς.

Ἐνεκεν τοῦ ὀνόματός σου ὑπέμεινά σε,  
Κύριε, ὑπέμεινεν ἡ ψυχὴ μου εἰς τὸν λόγον  
σου. Ἠλπισεν ἡ ψυχὴ μου ἐπὶ τὸν Κύριον.

Οἱ μαρτυρήσαντες διὰ σέ Χριστέ,  
πολλὰς βασάνους ὑπέμειναν, καὶ τέλειον  
ἀπέλαβον, τὸν στέφανον ἐν οὐρανοῖς, ἵνα  
πρεσβεύωσιν ὑπὲρ τῶν ψυχῶν ἡμῶν.

Ἀπὸ φυλακῆς πρωΐας μέχρι νυκτός· ἀπὸ  
φυλακῆς πρωΐας ἐλπιδάτω Ἰσραὴλ ἐπὶ τὸν  
Κύριον.

Οἱ ἀθλοφόροι Μάρτυρες, καὶ  
οὐρανοπολῖται, ἐπὶ γῆς ἀθλήσαντες,  
πολλὰς βασάνους ὑπέμειναν, πρεσβείαις  
Κύριε, καὶ εὐχαῖς αὐτῶν, πάντας ἡμᾶς  
διαφύλαξον.

**Στιχηρὰ τοῦ Τριωδίου.**

Τοῦ Τριωδίου - - -

**Ἦχος πλ. δ'. Ὁ ἐν Ἐδέμ Παράδεισος.**

Ὅτι παρὰ τῷ Κυρίῳ τὸ ἔλεος καὶ πολλὴ παρ' αὐτῷ λύτρωσις, καὶ αὐτὸς λυτρώσεται τὸν Ἰσραὴλ ἐκ πασῶν τῶν ἀνομιῶν αὐτοῦ.

Τῶν ἀπ' αἰῶνος σήμερον νεκρῶν, ἀπάντων κατ' ὄνομα, μετὰ πίστεως ζησάντων εὐσεβῶς, μνήμην τελοῦντες οἱ πιστοί, τὸν Σωτῆρα καὶ Κύριον, ἀνυμνήσωμεν, αἰτοῦντες ἐκτενῶς, τούτους ἐν ὥρᾳ τῆς κρίσεως, ἀπολογία ἀγαθὴν, δοῦναι αὐτῷ τῷ Θεῷ ἡμῶν, τῷ πᾶσαν κρίνοντι τὴν γῆν, τῆς δεξιᾶς αὐτοῦ παραστάσεως τυχόντας ἐν χαρᾷ, ἐν μερίδι Δικαίων, καὶ ἐν Ἀγίων κλήρῳ φωτεινῷ, καὶ ἀξίους γενέσθαι, τῆς οὐρανίου βασιλείας αὐτοῦ.

Αἰνεῖτε τὸν Κύριον, πάντα τὰ ἔθνη, ἐπαινέσατε αὐτόν, πάντες οἱ λαοί.

Ὁ τῷ οἰκείῳ αἵματι Σωτήρ, βροτοὺς ἐκπριάμενος, καὶ θανάτῳ σου, θανάτου τοῦ πικροῦ, ἐκλυτρωσάμενος ἡμᾶς, καὶ ζωὴν τὴν αἰώνιον, παρασχὼν τῇ ἀναστάσει σου ἡμῖν, πάντας ἀνάπαυσον Κύριε, τοὺς κοιμηθέντας εὐσεβῶς, ἢ ἐν ἐρήμοις, ἢ πόλεσιν, ἢ ἐν θαλάσῃ, ἢ ἐν γῇ, ἢ ἐν παντὶ τόπῳ, βασιλεῖς τε, ἱερεῖς, ἀρχιερεῖς, μοναστὰς καὶ μιγάδας, ἐν ἡλικίᾳ πάσῃ παγγενεῖ, καὶ ἀξιώσον αὐτούς, τῆς οὐρανίου βασιλείας σου.

Ὅτι ἐκραταιώθη τὸ ἔλεος αὐτοῦ ἐφ' ἡμᾶς, καὶ ἡ ἀλήθεια τοῦ Κυρίου μένει εἰς τὸν αἰῶνα.

Τῇ ἐκ νεκρῶν ἐγέρσει σου Χριστέ, οὐκέτι ὁ θάνατος, κυριεύει τῶν θανόντων εὐσεβῶς· διὸ αἰτοῦμεν ἐκτενῶς, τοὺς σοὺς δούλους ἀνάπαυσον, ἐν ἀβλαῖς σου, καὶ

ἐν κόλποις Ἀβραάμ, τοὺς ἐξ, Ἀδὰμ μέχρι σήμερον, λατρεύσαντάς σοι καθαρῶς, πατέρας καὶ ἀδελφούς ἡμῶν, φίλους ὁμοῦ καὶ συγγενεῖς, ἅπαντα ἄνθρωπον, τὰ τοῦ βίου λειτουργήσαντα πιστῶς, καὶ πρὸς σὲ μεταστάντα, πολυειδῶς, καὶ πολυτρόπως ὁ Θεός, καὶ ἀξιώσον τούτους, τῆς οὐρανίου βασιλείας σου.

Δόξα.

Τοῦ Τριωδίου - - -

**Ἦχος πλ. δ'.**

Θρηνῶ καὶ ὀδύρομαι, ὅταν ἐννοήσω τὸν θάνατον, καὶ ἴδω ἐν τοῖς τάφοις κειμένην, τὴν κατ' εἰκόνα Θεοῦ, πλασθεῖσαν ἡμῖν ὡραιότητα, ἄμορφον, ἄδοξον, μὴ ἔχουσαν εἶδος, ὦ τοῦ θαύματος! τί τὸ περὶ ἡμᾶς, τοῦτο γέγονε μυστήριον, πῶς παρεδόθημεν τῇ φθορᾷ; πῶς συνεζεύχθημεν τῷ θανάτῳ; ὄντως Θεοῦ προστάξει, ὡς γέγραπται, τοῦ παρέχοντος τοῖς μεταστᾶσι τὴν ἀνάπαυσιν.

Τῆς Ὀκτωήχου - - -

Καὶ νῦν. **Ἦχος πλ. β'.**

**Τὸ α' Θεοτοκίον τοῦ Ἦχου.**

Τίς μὴ μακαρίσει σε, Παναγία Παρθέने; τίς μὴ ἀνυμνήσει σου τὸν ἀλόχευτον τόκον; ὁ γὰρ ἀχρόνως ἐκ Πατρὸς ἐκλάμψας Υἱὸς μονογενής, ὁ αὐτὸς ἐκ σοῦ τῆς Ἀγνῆς προῆλθεν, ἀφράστως σαρκωθεὶς, φύσει Θεὸς ὑπάρχων, καὶ φύσει γενόμενος ἄνθρωπος δι' ἡμᾶς, οὐκ εἰς δυάδα προσώπων τεμνόμενος, ἀλλ' ἐν δυάδι φύσεων, ἀσυγχύτως γνωριζόμενος. Αὐτὸν ἰκέτευε, σεμνὴ Παμμακάριστε, ἐλεηθῆναι τὰς ψυχὰς ἡμῶν.

(Εἵσδος οὐ γίνεται.)

## ΑΝΑΓΝΩΣΤΗΣ

Φῶς ἱλαρὸν ἀγίας δόξης, ἀθανάτου  
Πατρός, οὐρανίου, ἀγίου, μάκαρος, Ἰησοῦ  
Χριστέ, ἐλθόντες ἐπὶ τὴν ἡλίου δύσιν,  
ιδόντες φῶς ἑσπερινόν, ὑμνοῦμεν Πατέρα,  
Υἱόν, καὶ ἅγιον Πνεῦμα Θεόν. Ἄξιόν σε ἐν  
πᾶσι καιροῖς, ὑμνεῖσθαι φωναῖς αἰσίαις,  
Υἱὲ Θεοῦ, ζῶν ὁ διδούς· \* διὸ ὁ κόσμος σὲ  
δοξάζει.

## ΔΙΑΚΟΝΟΣ

Ἑσπέρας Προκείμενον.

## ΧΟΡΟΣ

**Ἦχος πλ. δ'.**

Ἀλληλούϊα. Ἀλληλούϊα. Ἀλληλούϊα.

**Στίχ.** Μακάριοι οὓς ἐξελέξω καὶ  
προσελάβου, Κύριε.

Ἀλληλούϊα. Ἀλληλούϊα. Ἀλληλούϊα.

**Στίχ.** Καὶ τὸ μνημόσυνον αὐτῶν εἰς  
γενεὰν καὶ γενεάν.

Ἀλληλούϊα. Ἀλληλούϊα. Ἀλληλούϊα.

## ΑΝΑΓΝΩΣΤΗΣ

Καταξίωσον, Κύριε, ἐν τῇ ἑσπέρᾳ  
ταύτῃ, ἀναμαρτήτους φυλαχθῆναι ἡμᾶς.  
Εὐλογητὸς εἶ, Κύριε, ὁ Θεὸς τῶν Πατέρων  
ἡμῶν, καὶ αἰνετὸν καὶ δεδοξασμένον τὸ  
ὄνομά σου εἰς τοὺς αἰῶνας. Ἀμήν. Γένοιτο,  
Κύριε, τὸ ἔλεός σου ἐφ' ἡμᾶς, καθάπερ  
ἠλπίσαμεν ἐπὶ σέ. Εὐλογητὸς εἶ, Κύριε,  
δίδαξόν με τὰ δικαιώματά σου. Εὐλογητὸς  
εἶ, Δέσποτα, συνέτισον μὲ τὰ δικαιώματά  
σου. Εὐλογητὸς εἶ, Ἄγιε, φώτισόν με τοῖς  
δικαιώμασί σου. Κύριε, τὸ ἔλεός σου εἰς τὸν  
αἰῶνα· τὰ ἔργα τῶν χειρῶν σου μὴ παρίδης.  
Σοὶ πρέπει αἶνος, σοὶ πρέπει ὕμνος, σοὶ δόξα  
πρέπει, τῷ Πατρὶ καὶ τῷ Υἱῷ καὶ τῷ Ἁγίῳ

Πνεύματι, νῦν καὶ ἀεὶ καὶ εἰς τοὺς αἰῶνας  
τῶν αἰώνων.

(Ἀμήν.)

## ΔΙΑΚΟΝΟΣ

Πληρώσωμεν τὴν ἑσπερινὴν δέησιν  
ἡμῶν τῷ Κυρίῳ.

(Κύριε, ἐλέησον.)

Ἀντιλαβοῦ, σῶσον, ἐλέησον καὶ  
διαφύλαξον ἡμᾶς ὁ Θεὸς τῇ σῇ χάριτι.

(Κύριε, ἐλέησον.)

Τὴν ἑσπέραν πᾶσαν τελείαν, ἁγίαν,  
εἰρηνικὴν καὶ ἀναμάρτητον, παρὰ τοῦ  
Κυρίου αἰτησώμεθα.

(Παράσχου, Κύριε.)

Ἄγγελον εἰρήνης, πιστὸν ὁδηγόν,  
φύλακα τῶν ψυχῶν καὶ τῶν σωμάτων ἡμῶν,  
παρὰ τοῦ Κυρίου αἰτησώμεθα.

(Παράσχου, Κύριε.)

Συγγνώμην καὶ ἄφεσιν τῶν ἁμαρτιῶν  
καὶ τῶν πλημμελημάτων ἡμῶν, παρὰ τοῦ  
Κυρίου αἰτησώμεθα.

(Παράσχου, Κύριε.)

Τὰ καλὰ καὶ συμφέροντα ταῖς ψυχαῖς  
ἡμῶν καὶ εἰρήνην τῷ κόσμῳ, παρὰ τοῦ  
Κυρίου αἰτησώμεθα.

(Παράσχου, Κύριε.)

Τὸν ὑπόλοιπον χρόνον τῆς ζωῆς ἡμῶν  
ἐν εἰρήνῃ καὶ μετανοίᾳ ἐκτελέσαι, παρὰ τοῦ  
Κυρίου αἰτησώμεθα.

(Παράσχου, Κύριε.)

Χριστιανὰ τὰ τέλη τῆς ζωῆς ἡμῶν,  
ἀνώδυνα, ἀνεπαίσχυντα, εἰρηνικά, καὶ  
καλὴν ἀπολογία τὴν ἐπὶ τοῦ φοβεροῦ  
βήματος τοῦ Χριστοῦ αἰτησώμεθα.

(Παράσχου, Κύριε.)

Τῆς Παναγίας ἀχράντου,  
ὑπερευλογημένης, ἐνδόξου Δεσποίνης  
ἡμῶν Θεοτόκου καὶ ἀειπαρθένου Μαρίας  
μετὰ πάντων τῶν Ἀγίων μνημονεύσαντες,  
ἑαυτοὺς καὶ ἀλλήλους καὶ πᾶσαν τὴν ζωὴν  
ἡμῶν Χριστῷ τῷ Θεῷ παραθώμεθα.

(Σοί, Κύριε.)

### ΙΕΡΕΥΣ

Ὅτι ἀγαθὸς καὶ φιλάνθρωπος Θεὸς  
ὑπάρχεις καὶ σοὶ τὴν δόξαν ἀναπέμπομεν,  
τῷ Πατρὶ καὶ τῷ Υἱῷ καὶ τῷ Ἁγίῳ Πνεύματι,  
νῦν καὶ ἀεὶ καὶ εἰς τοὺς αἰῶνας τῶν αἰώνων.

(Ἀμήν.)

### ΙΕΡΕΥΣ

Εἰρήνη πᾶσι.

(Καὶ τῷ πνεύματί σου.)

### ΔΙΑΚΟΝΟΣ

Τὰς κεφαλὰς ἡμῶν τῷ Κυρίῳ κλίνομεν.

(Σοί, Κύριε.)

### ΙΕΡΕΥΣ (χαμηλοφώνως)

Κύριε, ὁ Θεὸς ἡμῶν, ὁ κλῖνας οὐρανούς καὶ  
καταβάς ἐπὶ σωτηρίᾳ τοῦ γένους τῶν ἀνθρώπων,  
ἔπιδε ἐπὶ τοὺς δούλους σου καὶ ἐπὶ τὴν κληρονομίαν  
σου· σοὶ γὰρ τῷ φοβερῷ καὶ φιλάνθρωπῳ κριτῇ  
οἱ σοὶ δοῦλοι ὑπέκλιναν τὰς κεφαλὰς, τοὺς δὲ  
αὐτῶν ὑπέταξαν αὐχένας, οὐ τὴν ἐξ ἀνθρώπων  
ἀναμένοντες βοήθειαν, ἀλλὰ τὸ σὸν περιμένοντες  
ἔλεος καὶ τὴν σὴν ἀπεκδεχόμενοι σωτηρίαν·  
οὓς διαφύλαξον ἐν παντὶ καιρῷ καὶ κατὰ τὴν  
παροῦσαν ἐσπέραν καὶ τὴν προσιούσαν νύκτα,  
ἀπὸ παντὸς ἐχθροῦ, ἀπὸ πάσης ἀντικειμένης  
ἐνεργίας διαβολικῆς, καὶ διαλογισμῶν ματαίων καὶ  
ἐνθυμήσεων πονηρῶν.

### ΙΕΡΕΥΣ

Εἴη τὸ κράτος τῆς βασιλείας σου  
εὐλογημένον καὶ δεδοξασμένον, τοῦ  
Πατρὸς, καὶ τοῦ Υἱοῦ, καὶ τοῦ ἁγίου  
Πνεύματος, νῦν καὶ ἀεὶ καὶ εἰς τοὺς αἰῶνας  
τῶν αἰώνων.

(Ἀμήν.)

### ΧΟΡΟΣ

**Ἀπόστιχα.**

**Ἦχος πλ. β'.**

Ὁ Σταυρὸς σου Κύριε, τοῖς Μάρτυσι  
γέγονεν, ὄπλον ἀήττητον· ἔβλεπον γὰρ τὸν  
προκείμενον θάνατον, καὶ προβλέποντες  
τὴν μέλλουσαν ζωὴν, τῇ ἐλπίδι τῇ εἰς σὲ  
ἐνεδυναμοῦντο. Αὐτῶν ταῖς παρακλήσεσιν,  
ἐλέησον ἡμᾶς.

**Στίχ.** Αἱ ψυχαὶ αὐτῶν ἐν ἀγαθοῖς  
αὐλισθήσονται.

Ἀρχὴ μοι καὶ ὑπόστασις, τὸ  
πλαστουργόν σου γέγονε πρόσταγμα·  
βουληθεὶς γὰρ ἐξ ἀοράτου τε καὶ ὁρατῆς,  
ζῶν με συμπῆξαι φύσεως, γῆθέν μου τὸ  
σῶμα διέπλασας, δέδωκας δέ μοι ψυχὴν,  
τῇ θείᾳ σου καὶ ζωοποιῷ ἐμπνεύσει. Διὸ  
Σωτὴρ τοὺς δούλους σου, ἐν χώρᾳ ζώντων,  
ἐν σκηναῖς Δικαίων ἀνάπαυσον.

**Στίχ.** Μακάριοι οὓς ἐξελέξω καὶ  
προσελάβου, Κύριε.

Ἄλγος τῷ Ἀδὰμ ἐ χρημάτισεν, ἡ  
τοῦ ξύλου ἀπόγευσις, πάλαι ἐν Ἑδέμ,  
ὅτε ὄφιν ἰὸν ἐξηρεύεατο· δι' αὐτοῦ γὰρ  
εἰσῆλθεν ὁ θάνατος, παγγενὴ κατεσθίων  
τὸν ἄνθρωπον. Ἄλλ' ἐλθὼν ὁ Δεσπότης,  
καθεῖλε τὸν δράκοντα, καὶ ἀνάστασιν ἡμῖν  
ἐδωρήσατο. Πρὸς αὐτὸν οὖν βοήσωμεν·  
Φεῖσαι Σωτὴρ, καὶ οὓς προσελάβου, μετὰ  
τῶν Δικαίων ἀνάπαυσον.

Δόξα.

Τοῦ Τριωδίου ---

**Ἦχος πλ. β'.**

Ἀρχὴ μοι καὶ ὑπόστασις, τὸ  
πλαστουργόν σου γέγονε πρόσταγμα·  
βουληθεὶς γὰρ ἐξ ἀοράτου τε καὶ ὁρατῆς,

ζῶν με συμπῆξαι φύσεως, γῆθέν μου τὸ  
σῶμα διέπλασας, δέδωκας δέ μοι ψυχὴν,  
τῇ θεία σου καὶ ζωοποιῶ ἐμπνεύσει. Διὸ  
Σωτὴρ τοὺς δούλους σου, ἐν χώρᾳ ζώντων,  
ἐν σκηναῖς Δικαίων ἀνάπαυσον.

Καὶ νῦν. **Θεοτοκίον.**

Τοῦ Τριωδίου - - -

**Ἦχος πλ. β΄. Τριήμερος ἀνέστης.**

Πρεσβείαις τῆς Τεκούσης σε, Χριστέ καὶ  
τῶν Μαρτύρων σου, Ἀποστόλων Προφητῶν  
Ἱεραρχῶν, ὁσίων καὶ Δικαίων, καὶ πάντων  
τῶν Ἁγίων, τοὺς κοιμηθέντας δούλους σου  
ἀνάπαυσον.

**ΙΕΡΕΥΣ**

**Ὡδὴν τοῦ Θεοδόχου Συμεών.**

Νῦν ἀπολύεις τον δοῦλόν σου, Δέσποτα,  
κατὰ τὸ ῥῆμά σου, ἐν εἰρήνῃ· ὅτι εἶδον  
οἱ ὀφθαλμοί μου τὸ σωτήριόν σου, ὃ  
ἠτοίμασας κατὰ πρόσωπον πάντων τῶν  
λαῶν· φῶς εἰς ἀποκάλυψιν ἐθνῶν, καὶ  
δόξαν λαοῦ σου Ἰσραήλ.

**ΧΟΡΟΣ**

**Νεκρώσιμον Κανόνα**

**Ὡιδὴ α΄.**

**Ἦχος πλ. β΄. Ὡς ἐν ἡπείρῳ πεζεύσας.**

Πρεσβείαις, Κύριε, τῶν Μαρτύρων σου,  
ἀνάπαυσον τὰς ψυχὰς τῶν δούλων σου.

Ἐν οὐρανίοις θαλάμοις διηνεκῶς, οἱ  
γενναῖοι Μάρτυρες, δυσωποῦσί σε Χριστέ.  
Οὓς ἐκ γῆς μετέστησας πιστοὺς, αἰωνίων  
ἀγαθῶν, τυχεῖν ἀξίωσον.

Αἱ ψυχαὶ αὐτῶν ἐν ἀγαθοῖς  
ἀνλίσθῃσονται.

Κατακοσμήσας τὰ πάντα ζῶον μικτόν,  
μέσον με τὸν ἄνθρωπον, ταπεινότητος

ὁμοῦ, καὶ μεγέθους ἔπλασας· διό, τὰς τῶν  
δούλων σου ψυχὰς, Σῶτερ ἀνάπαυσον.

Δόξα.

Τοῦ παραδείσου πολίτην καὶ γεωργόν,  
κατ' ἀρχάς με ἔταξας, παραβάντα δὲ τὴν  
σὴν, ἐντολὴν ἐξώρισας· διό, τὰς τῶν δούλων  
σου ψυχὰς, Σῶτερ ἀνάπαυσον.

Καὶ νῦν. **Θεοτοκίον.**

Ὁ ἐκ πλευρᾶς διαπλάσας Εὐὰν τὸ πρίν,  
τὴν ἡμῶν προμήτορα, ἐξ ἀχράντου σου  
γαστρος, σάρκα περιβάλλεται δι' ἧς, τοῦ  
θανάτου τὴν ἰσχύν, Ἀγνή διέλυσε.

**Ὡιδὴ γ΄.**

**Ἦχος πλ. β΄. Οὐκ ἔστιν ἅγιος.**

Πρεσβείαις, Κύριε, τῶν Μαρτύρων σου,  
ἀνάπαυσον τὰς ψυχὰς τῶν δούλων σου.

Νομίμως ἠθλησαν οἱ σοί, Μάρτυρες  
ζωοδότα, καὶ στεφάνῳ τῆς νίκης,  
κοσμηθέντες παρὰ σοῦ, τοῖς μεταστᾶσι  
πιστοῖς, αἰωνίαν λύτρωσιν αἰτοῦσί σε.

Αἱ ψυχαὶ αὐτῶν ἐν ἀγαθοῖς  
ἀνλίσθῃσονται.

Παιδεύσας πρότερον πολλοῖς, τέρασι  
καὶ σημείοις, ἐμὲ τὸν πλανηθέντα, ἐπ'  
ἐσχάτων σεαυτόν, κενώσας ὡς συμπαθής,  
καὶ ζητήσας εὗρες καὶ διέσωσας.

Δόξα.

Τρεόντων ἄστατον φορὰν, τοὺς πρὸς σὲ  
διαβάντας, ἐν σκηναῖς αἰωνίοις, κατοικεῖν  
χαρμονικῶς, ἀξίωσον Ἀγαθέ, δικαιώσας  
πίστει τε καὶ χάριτι.

Καὶ νῦν. **Θεοτοκίον.**

Οὐκ ἔστιν ἄμεμπτος ὡς σύ, πάναγνε  
Θεομήτορ· μόνη γὰρ ἐξ αἰῶνος, τὸν Θεὸν



τὸν ἀληθῆ, συνέλαβες ἐν γαστρὶ, τοῦ  
θανάτου λύσαντα τὴν δύναμιν.

**Ὡδὴ δ'.**

**Ἦχος πλ. β'. Χριστὸς μου δύναμις.**

Πρεσβείαις, Κύριε, τῶν Μαρτύρων σου,  
ἀνάπαυσον τὰς ψυχὰς τῶν δούλων σου.

Σοφίας μείζονος, δεικνύων γνώρισμα,  
καὶ τῆς περὶ τὰ δῶρα πολυτελοῦς, Δέσποτα  
χρηστότητος, τὰς τῶν Μαρτύρων χορείας,  
τοῖς Ἀγγέλοις συνηρίθμησας.

Αἱ ψυχαὶ αὐτῶν ἐν ἀγαθοῖς  
αὐλισθήσονται.

Ἀφράστου δόξης σου, τυχεῖν ἀξίωσον,  
τοὺς πρὸς σέ μεταστάντας, ἔνθα Χριστέ,  
τῶν εὐφραينوμένων ἐστίν, ἡ κατοικία καὶ  
φωνή, καθαρᾶς ἀγαλλιάσεως.

Δόξα.

Ὑμνοῦντας πρόσδεξαι, τὸ θεῖον κράτος  
σου, οὓς ἐκ γῆς προσελάβου, τέκνα φωτός,  
τούτους ἐργαζόμενος, τῆς ἀμαρτίας τὴν  
ἀχλύν, ἐκκαθαίρων πολυέλεε.

Καὶ νῦν. **Θεοτοκίον.**

Δοχεῖον ἄχραντον, Ναὸν πανάμωμον,  
Κιβωτὸν παναγίαν, παρθενικόν, τόπον  
ἀγιάσματος, σὲ καλλονὴν τοῦ Ἰακώβ, ὁ  
Δεσπότης ἐξελέξατο.

**Ὡδὴ ε'.**

**Ἦχος πλ. β'. Τῷ θεῷ φέγγει σου.**

Πρεσβείαις, Κύριε, τῶν Μαρτύρων σου,  
ἀνάπαυσον τὰς ψυχὰς τῶν δούλων σου.

Ὡς ὁλοκάρπωσις ἱερά, καὶ ὡς ἀπαρχὴ  
τῆς ἀνθρωπίνης οἱ Μάρτυρες φύσεως, τῷ  
δεδοξασμένῳ προσενεχθέντες Θεῷ, ἡμῖν  
τὴν σωτηρίαν ἀεὶ βραβεύουσι.

Αἱ ψυχαὶ αὐτῶν ἐν ἀγαθοῖς  
αὐλισθήσονται.

Τῆς οὐρανίου διαγωγῆς, τῆς διανομῆς  
τῶν χαρισμάτων ἀξίωσον Δέσποτα,  
τοὺς προκοιμηθέντας πιστοὺς ἰκέτας  
σου, παρέχων τῶν πταισμάτων τὴν  
ἀπολύτρωσιν.

Δόξα.

Ὁ μόνος φύσει ζωοποιός, τὸ τῆς  
ἀγαθότητος ὄντως, ἀνεξιχνίαστον πέλαγος,  
τοὺς τελειωθέντας, τῆς Βασιλείας τῆς σῆς,  
ἀξίωσον Οἰκτίρμον μόνε ἀθάνατε.

Καὶ νῦν. **Θεοτοκίον.**

Ἰσχύς καὶ ὕμνησις ὁ ἐκ σοῦ, Δέσποινα  
τοῦ κόσμου γεννηθεῖς, καὶ σωτηρία ἐγένετο  
τοῖς ἀπολλυμένοις, ἐκ τῶν τοῦ Ἰδίου πυλῶν,  
ῥυόμενος τοὺς πίστει σε μακαρίζοντας.

**Ὡδὴ ζ'.**

**Ἦχος πλ. β'. Τοῦ βίου τὴν θάλασσαν.**

Πρεσβείαις, Κύριε, τῶν Μαρτύρων σου,  
ἀνάπαυσον τὰς ψυχὰς τῶν δούλων σου.

Σταυρῷ προσηλούμενος, τῶν Μαρτύρων  
τοὺς χορούς, πρὸς ἑαυτὸν συνήγαγες,  
μιμουμένους τὸ πάθος σου Ἀγαθέ· διό  
σου δεόμεθα, τοὺς πρὸς σέ μεταστάντας  
διανάπαυσον.

Αἱ ψυχαὶ αὐτῶν ἐν ἀγαθοῖς  
αὐλισθήσονται.

Ἀφράστῳ τῇ δόξῃ σου, ὅταν ἔλθης  
φοβερός, κρῖναι τὸν κόσμον ἅπαντα, ἐν  
νεφέλαις εὐδόκησον Λυτρωτά, φαιδρῶς  
ὑπαντῆσαί σοι, οὓς ἐκ γῆς προσελάβου,  
πιστοὺς δούλους σου.

Δόξα.

Πηγὴ ζωῆς πέφυκας, ἐν ἀνδρείᾳ  
θεϊκῇ, πεπεδημένους Δέσποτα, ὁ ἐξάγων

τοὺς δούλους σου τοὺς πρὸς σέ, πιστῶς  
ἐκδημήσαντας, ἐν τρυφῇ Παραδείσου  
κατασκήνωσον.

Καὶ νῦν. **Θεοτοκίον.**

Εἰς γῆν ἀπεστράφημεν, παραβάντες  
τοῦ Θεοῦ, τὴν ἐντολὴν τὴν ἐνθεον, διὰ  
σοῦ, δὲ Παρθένε πρὸς οὐρανόν, ἐκ γῆς  
ἀνυψώθημεν, τὴν φθορὰν τοῦ θανάτου  
ἐκτινάξαντες.

**Ωιδὴ ζ'.**

**Ἦχος πλ. β'. Δροσοβόλον μὲν τὴν κάμινον.**

Πρεσβείαις, Κύριε, τῶν Μαρτύρων σου,  
ἀνάπαυσον τὰς ψυχὰς τῶν δούλων σου.

Λυτρωθέντες τῷ σῶ αἵματι οἱ Μάρτυρες,  
τῆς πρώτης παραβάσεως, ῥαντισθέντες δὲ  
τῷ ἰδίῳ αἵματι, τὴν σὴν σαφῶς εἰκονίζουσι  
σφαγὴν. Εὐλογητὸς εἶ ὁ Θεός, ὁ τῶν  
Πατέρων ἡμῶν.

Αἱ ψυχαὶ αὐτῶν ἐν ἀγαθοῖς  
ἀνλίσθησονται.

Θρασυνόμενον τὸν θάνατον ἐνέκρωσας,  
Λόγε ζωαρχικώτατε, τοὺς ἐν πίστει δὲ  
κοιμηθέντας, πρόσδεξαι τανῦν, ὑμνοῦντας  
καὶ ψάλλοντας Χριστέ· Εὐλογητὸς εἶ ὁ Θεός,  
ὁ τῶν Πατέρων ἡμῶν.

Δόξα.

Ὁ ψυχώσας με τὸν ἄνθρωπον φύσῃματι,  
θείῳ θαυρακικώτατε, τοὺς μεταστάντας  
βασιλείας Δέσποτα τῆς σῆς, ἀξιώσον  
ψάλλειν σοι Σωτήρ. Εὐλογητὸς εἶ ὁ Θεός, ὁ  
τῶν Πατέρων ἡμῶν.

Καὶ νῦν. **Θεοτοκίον.**

Ὑπερτέρα πάσης κτίσεως Πανάμωμε,  
γέγονας συλλαβοῦσα Θεόν, τὸν  
συντρίψαντα τοῦ θανάτου πύλας, καὶ

μοχλοὺς συνθλάσαντα· ὅθεν σε Ἀγνή,  
ὑμνολογοῦμεν οἱ πιστοὶ ὡς Θεομήτορα.

**Ωιδὴ η'.**

**Ἦχος πλ. β'. Ἐκ φλογὸς τοῖς Ὁσίοις.**

Πρεσβείαις, Κύριε, τῶν Μαρτύρων σου,  
ἀνάπαυσον τὰς ψυχὰς τῶν δούλων σου.

Σταθερῶς τοὺς ἀγῶνας ἐπιδειξάμενοι,  
τῷ τῆς νίκης στεφάνῳ κατεκοσμήθητε,  
Μάρτυρες Χριστοῦ, ἀθλοφόροι  
κραυγάζοντες· Σὲ ὑπερυψοῦμεν, εἰς πάντας  
τοὺς αἰῶνας.

Αἱ ψυχαὶ αὐτῶν ἐν ἀγαθοῖς  
ἀνλίσθησονται.

Ἰερῶς τοὺς τὸν βίον ἀπολιπόντας  
πιστοὺς, καὶ πρὸς σὲ τὸν Δεσπότην  
μεταχωρήσαντας, δέξαι προσηνῶς  
ἀναπαύων ὡς εὐσπλαγχνος, σὲ  
ὑπερυψοῦντας, εἰς πάντας τοὺς αἰῶνας.

Δόξα.

Νῦν ἐν γῇ τῶν πράξεων πάντας  
ἀνλίζεσθαι, τοὺς προκεκοιμημένους Σῶτερ  
εὐδόκησον, πίστει τῇ εἰς σέ, δικαίωσας καὶ  
χάριτι, σὲ ὑπερυψοῦντας, εἰς πάντας τοὺς  
αἰῶνας.

Καὶ νῦν. **Θεοτοκίον.**

Μακαρίζομεν πάντες, σὲ  
Παμμακάριστε, τὴν τὸν Λόγον τὸν ὄντως  
ὄντα μακάριον, σάρκα δι' ἡμᾶς, γεγονότα  
γεννήσασαν, ὃν ὑπερυψοῦμεν, εἰς πάντας  
τοὺς αἰῶνας.

**Ωιδὴ θ'.**

**Ἦχος πλ. β'. Θεὸν ἀνθρώποις.**

Πρεσβείαις, Κύριε, τῶν Μαρτύρων σου,  
ἀνάπαυσον τὰς ψυχὰς τῶν δούλων σου.

Ἐλπίς Μαρτύρων χοροὺς ἐνέδρωσε, καὶ  
πρὸς τὴν σὴν ἀγάπην διαπύρως ἐπτέρωσε,

τῶν μελλόντων τούτοις προτυπώσασα, τὴν  
μὴ σαλευομένην ὄντως ἀνάπαυσιν, ἣς τοὺς  
μεταστάντας Ἀγαθὲ πιστοὺς ἀξιώσον.

*Αἱ ψυχαὶ αὐτῶν ἐν ἀγαθοῖς  
ἀύλισθήσονται.*

Λαμπρᾶς καὶ θείας τυχεῖν ἐλλάμψεως,  
τῆς σῆς Χριστὲ τοὺς πίστει μεταστάντας  
εὐδόκησον, τὴν ἐν κόλποις Ἀβραὰμ  
ἀνάπαυσιν, μόνος ὡς ἐλεήμων, τούτοις  
δωρούμενος, καὶ τῆς αἰωνίου ἀξιῶν  
μακαριότητος.

Δόξα.

Ὁ ὢν τῇ φύσει χρηστὸς καὶ  
εὐσπλαγχνος, καὶ θελητῆς ἐλέους,  
εὐσπλαγχνίας ἢ ἄβυσσος, οὗς ἐκ τόπου  
τούτου τῆς κακώσεως, καὶ σκιᾶς τοῦ  
θανάτου Σῶτερ μετέστησας ἔνθα  
καταλάμπει σου τὸ φῶς, τούτους  
κατάταξον.

Καὶ νῦν. **Θεοτοκίον.**

Σκηνὴν ἁγίαν Ἀγνὴ γινώσκουμεν, καὶ  
Κιβωτὸν καὶ Πλάκα σὲ τοῦ νόμου τῆς  
χάριτος· διὰ σοῦ γὰρ ἄφεςις δεδώρηται  
τοῖς δεδικαιωμένοις, διὰ τοῦ αἵματος  
τοῦ σωματωθέντος, ἐκ τῆς σῆς γαστρὸς  
Πανάμωμε.

**Ὁ Εἰσμός.**

Θεὸν ἀνθρώποις ἰδεῖν ἀδύνατον, ὃν  
οὐ τολμᾷ Ἀγγέλων ἀτενίσαι τὰ τάγματα,  
διὰ σοῦ δὲ Πάναγνε ὠράθη βροτοῖς, Λόγος  
σεσαρκωμένος, ὃν μεγαλύνοντες, σὺν ταῖς  
οὐρανίαις Στρατιαῖς, σὲ μακαρίζομεν.

**ΛΑΟΣ**

**Τρισάγιον.**

Ἅγιος ὁ Θεός, ἅγιος Ἰσχυρός, ἅγιος  
Αθάνατος, ἐλέησον ἡμᾶς. **(ἐκ γ')**

Δόξα Πατρὶ καὶ Υἱῷ καὶ Ἀγίῳ Πνεύματι.  
Καὶ νῦν καὶ ἀεὶ, καὶ εἰς τοὺς αἰῶνας τῶν  
αἰώνων. Ἀμήν.

Παναγία Τριάς, ἐλέησον ἡμᾶς. Κύριε,  
ἱλάσθητι ταῖς ἁμαρτίαις ἡμῶν. Δέσποτα,  
συγχώρησον τὰς ἀνομίας ἡμῖν. Ἄγιε,  
ἐπίσκεψαι καὶ ἴασαι τὰς ἀσθενείας ἡμῶν,  
ἐνεκεν τοῦ ὀνόματός σου.

Κύριε, ἐλέησον. Κύριε, ἐλέησον. Κύριε,  
ἐλέησον.

Δόξα Πατρὶ καὶ Υἱῷ καὶ Ἀγίῳ Πνεύματι.  
Καὶ νῦν καὶ ἀεὶ, καὶ εἰς τοὺς αἰῶνας τῶν  
αἰώνων. Ἀμήν.

Πάτερ ἡμῶν ὁ ἐν τοῖς οὐρανοῖς,  
ἁγιασθήτω τὸ ὄνομά σου. Ἐλθέτω ἡ  
βασιλεία σου. Γενηθήτω τὸ θέλημά σου,  
ὡς ἐν οὐρανῷ καὶ ἐπὶ τῆς γῆς. Τὸν ἄρτον  
ἡμῶν τὸν ἐπιούσιον δὸς ἡμῖν σήμερον. Καὶ  
ἄφες ἡμῖν τὰ ὀφειλήματα ἡμῶν, ὡς καὶ  
ἡμεῖς ἀφίεμεν τοῖς ὀφειλέταις ἡμῶν. Καὶ μὴ  
εἰσενέγκῃς ἡμᾶς εἰς πειρασμόν, ἀλλὰ ρῦσαι  
ἡμᾶς ἀπὸ τοῦ πονηροῦ.

**ΙΕΡΕΥΣ**

Ὅτι σοῦ ἐστὶν ἡ βασιλεία καὶ ἡ δύναμις  
καὶ ἡ δόξα τοῦ Πατρὸς καὶ τοῦ Υἱοῦ καὶ τοῦ  
Ἀγίου Πνεύματος, νῦν καὶ ἀεὶ καὶ εἰς τοὺς  
αἰῶνας τῶν αἰώνων.

*(Ἀμήν.)*



**Ἀπολυτίκιον.**

**Ἦχος πλ. δ'.**

Ὁ βάθει σοφίας φιланθρώπως, πάντα  
οἰκονομῶν, καὶ τὸ συμφέρον πᾶσιν  
ἀπονέμων μόνε Δημιουργέ, ἀνάπαυσον  
Κύριε τὰς ψυχὰς τῶν δούλων σου· ἐν σοὶ γὰρ  
τὴν ἐλπίδα ἀνέθεντο, τῷ Ποιητῇ καὶ πλάστῃ  
καὶ Θεῷ ἡμῶν.

Δόξα.

Ἐν σοὶ γὰρ τὴν ἐλπίδα ἀνέθεντο, τῷ  
ποιητῇ καὶ πλάστῃ καὶ Θεῷ ἡμῶν.

Καὶ νῦν. **Θεοτοκίον.**

Σὲ καὶ τεῖχος καὶ λιμένα ἔχομεν, καὶ  
πρέσβυν εὐπρόσδεκτον, πρὸς ὃν ἔτεκες  
Θεόν, Θεοτόκε ἀνύμφευτε, τῶν πιστῶν ἡ  
σωτηρία.

**ΔΙΑΚΟΝΟΣ**

Ἐλέησον ἡμᾶς ὁ Θεὸς κατὰ τὸ μέγα  
ἔλεός Σου, δεόμεθά Σου, ἐπάκουσον καὶ  
ἐλέησον.

(Κύριε, ἐλέησον. Κύριε, ἐλέησον. Κύριε,  
ἐλέησον.)

Ἔτι δεόμεθα ὑπὲρ τῶν εὐσεβῶν καὶ  
ὀρθοδόξων χριστιανῶν.

(Κύριε, ἐλέησον. Κύριε, ἐλέησον. Κύριε,  
ἐλέησον.)

Ἔτι δεόμεθα ὑπὲρ τοῦ (ἀρχιερατικοῦ  
βαθμοῦ) ἡμῶν (τοῦ δεῖνος).

(Κύριε, ἐλέησον. Κύριε, ἐλέησον. Κύριε,  
ἐλέησον.)

Ἔτι δεόμεθα ὑπὲρ τῶν ἀδελφῶν ἡμῶν,  
τῶν ἱερέων, ἱερομονάχων, ἱεροδιακόνων καὶ  
μοναχῶν, καὶ πάσης τῆς ἐν Χριστῷ ἡμῶν  
ἀδελφότητος.

(Κύριε, ἐλέησον. Κύριε, ἐλέησον. Κύριε,  
ἐλέησον.)

Ἔτι δεόμεθα ὑπὲρ ἐλέους, ζωῆς,  
εἰρήνης, υἰείας, σωτηρίας, ἐπισκέψεως,  
συγχωρήσεως καὶ ἀφέσεως τῶν ἁμαρτιῶν  
τῶν δούλων τοῦ Θεοῦ, πάντων τῶν  
εὐσεβῶν καὶ ὀρθοδόξων χριστιανῶν, τῶν  
κατοικούντων καὶ παρεπιδημούντων ἐν  
τῇ (πόλει, κώμῃ), ταύτῃ, τῶν ἐνοριτῶν,  
ἐπιτρόπων, συνδρομητῶν καὶ ἀφιερωτῶν  
τοῦ ἁγίου ναοῦ τούτου.

(Κύριε, ἐλέησον. Κύριε, ἐλέησον. Κύριε,  
ἐλέησον.)

Ἔτι δεόμεθα ὑπὲρ τῶν μακαρίων  
καὶ αἰοδιμῶν κτιτόρων τῆς ἁγίας  
Ἐκκλησίας ταύτης, καὶ ὑπὲρ πάντων τῶν  
προαναπαυσασμένων πατέρων καὶ ἀδελφῶν  
ἡμῶν, τῶν ἐνθάδε εὐσεβῶς, κειμένων, καὶ  
ἀπανταχοῦ ὀρθοδόξων.

(Κύριε, ἐλέησον. Κύριε, ἐλέησον. Κύριε,  
ἐλέησον.)

Ἔτι δεόμεθα ὑπὲρ τῶν καρποφορούντων  
καὶ καλλιεργούντων ἐν τῷ ἁγίῳ καὶ  
πανσέπτῳ ναῷ τούτῳ, κοπιώντων,  
ψαλλόντων καὶ ὑπὲρ τοῦ περιεστώτος λαοῦ,  
τοῦ ἀπεκδεχομένου τὸ παρὰ σοῦ μέγα καὶ  
πλούσιον ἔλεος.

(Κύριε, ἐλέησον. Κύριε, ἐλέησον. Κύριε,  
ἐλέησον.)

**ΙΕΡΕΥΣ**

Ὅτι ἐλεήμων καὶ φιλόανθρωπος Θεὸς  
ὑπάρχεις, καὶ σοὶ τὴν δόξαν ἀναπέμπομεν,  
τῷ Πατρὶ καὶ τῷ Υἱῷ καὶ τῷ Ἁγίῳ Πνεύματι,  
νῦν καὶ ἀεὶ καὶ εἰς τοὺς αἰῶνας τῶν αἰώνων.

(Ἀμήν.)

**ΧΟΡΟΣ**

**Ἦχος δ'.**

Μετὰ πνευμάτων δικαίων,  
τετελειωμένων, τὰς ψυχὰς τῶν δούλων σου,  
Σῶτερ ἀνάπαυσον, φυλάττων αὐτάς, εἰς τὴν  
μακαρίαν ζωὴν, τὴν παρὰ σοὶ φιλόανθρωπε.

Εἰς τὴν κατάπαυσίν σου Κύριε,  
ὅπου πάντες οἱ ἅγιοί σου ἀναπαύονται,  
ἀνάπαυσον τὰς ψυχὰς τῶν δούλων σου, ὅτι  
μόνος ὑπάρχεις ἀθάνατος.

Δόξα Πατρὶ καὶ Υἱῷ καὶ Ἁγίῳ Πνεύματι.

Σὺ εἶ ὁ Θεὸς ἡμῶν, ὁ καταβάς εἰς Αἶδην,  
καὶ τὰς ὀδύνας λύσας τῶν πεπεδημένων,  
αὐτὸς καὶ τὰς ψυχὰς τῶν δούλων σου,  
Σῶτερ, ἀνάπαυσον.

Καὶ νῦν καὶ αἰεὶ, καὶ εἰς τοὺς αἰῶνας τῶν  
αἰώνων. Ἀμήν.

Ἡ μόνη ἀγνή καὶ ἄχραντος Παρθένος,  
ἡ Θεὸν ἀφράστως κυήσασα, πρέσβευε ὑπὲρ  
τοῦ σωθῆναι τὰς ψυχὰς τῶν δούλων σου.

#### ΔΙΑΚΟΝΟΣ

Ἐλέησον ἡμᾶς ὁ Θεὸς κατὰ τὸ μέγα  
ἔλεός Σου, δεόμεθά Σου, ἐπάκουσον καὶ  
ἐλέησον.

(Κύριε, ἐλέησον. Κύριε, ἐλέησον. Κύριε,  
ἐλέησον.)

Ἔτι δεόμεθα ὑπὲρ μακαρίας μνήμης καὶ  
αἰωνίου ἀναπαύσεως πάντων τῶν ἐπ' ἐλπίδι  
ἀναστάσεως ζωῆς αἰωνίου κεκοιμημένων  
εὐσεβῶς ὀρθοδόξων χριστιανῶν,  
βασιλέων, πατριαρχῶν, ἀρχιερέων,  
ιερέων, ἱερομονάχων, ἱεροδιακόνων,  
μοναχῶν, πατέρων, προπατόρων, πάππων,  
προπάππων, γονέων, συζύγων, τέκνων,  
ἀδελφῶν καὶ συγγενῶν ἡμῶν ἐκ τῶν ἀπ'  
ἀρχῆς καὶ μέχρι τῶν ἐσχάτων, καὶ ὑπὲρ τοῦ  
συγχωρηθῆναι αὐτοῖς πᾶν πλημμέλημα  
ἐκούσιόν τε καὶ ἀκούσιον.

(Κύριε, ἐλέησον. Κύριε, ἐλέησον. Κύριε,  
ἐλέησον.)

Ὅπως Κύριος ὁ Θεὸς τάξῃ τὰς ψυχὰς  
αὐτῶν ἔνθα οἱ δίκαιοι ἀναπαύονται τὰ  
ἐλεῖ τοῦ Θεοῦ, τὴν βασιλείαν τῶν οὐρανῶν,  
καὶ ἄφεσιν τῶν αὐτῶν ἁμαρτιῶν παρὰ

Χριστῷ τῷ ἀθανάτῳ βασιλεῖ καὶ Θεῷ ἡμῶν  
αἰτησώμεθα.

(Παράσχου, Κύριε.)

#### ΔΙΑΚΟΝΟΣ

Τοῦ Κυρίου δεηθῶμεν.

(Κύριε, ἐλέησον.)

#### ΙΕΡΕΥΣ

Ὁ Θεὸς τῶν πνευμάτων καὶ πάσης  
σαρκός, ὁ τὸν θάνατον καταπατήσας, τὸν δὲ  
διάβολον καταργήσας καὶ ζωὴν τῷ κόσμῳ  
σου δωρησάμενος, αὐτός, Κύριε, ἀνάπαυσον  
καὶ τὰς ψυχὰς τῶν κεκοιμημένων δούλων  
σου, βασιλέων, πατριαρχῶν, ἀρχιερέων,  
ιερέων, ἱερομονάχων, ἱεροδιακόνων,  
μοναχῶν, μοναζουσῶν καὶ πάντων τῶν  
ἀπὸ περάτων ἕως περάτων τῆς οἰκουμένης  
κεκοιμημένων εὐσεβῶς ὀρθοδόξων  
χριστιανῶν, πατέρων, προπατόρων,  
πάππων, προπάππων, γονέων, συζύγων,  
τέκνων, ἀδελφῶν καὶ συγγενῶν ἡμῶν  
ἐν τόπῳ φωτεινῷ, ἐν τόπῳ χλοερῷ, ἐν  
τόπῳ ἀναψύξεως, ἔνθα ἀπέδρα ὀδύνη,  
λύπη καὶ στεναγμός· πᾶν ἁμάρτημα τὸ  
παρ' αὐτῶν πραχθέν, ἐν λόγῳ ἢ ἔργῳ ἢ  
διανοίᾳ, ὡς ἀγαθὸς καὶ φιλόφρων Θεός,  
συγχώρησον, ὅτι οὐκ ἔστιν ἄνθρωπος, ὃς  
ζήσεται ἐπὶ τῆς γῆς καὶ οὐχ ἁμαρτήσῃ·  
σὺ γὰρ ὁ μόνος ἐκτὸς ἁμαρτίας ὑπάρχεις· ἡ  
δικαιοσύνη σου δικαιοσύνη εἰς τὸν αἰῶνα  
καὶ ὁ λόγος σου ἀλήθεια.

#### ΔΙΑΚΟΝΟΣ

Τοῦ Κυρίου δεηθῶμεν.

(Κύριε, ἐλέησον.)

#### ΙΕΡΕΥΣ

Ὅτι σὺ εἶ ἡ ἀνάστασις, ἡ ζωὴ καὶ ἡ  
ἀνάπαυσις πάντων τῶν κεκοιμημένων  
εὐσεβῶς ὀρθοδόξων χριστιανῶν, Χριστέ ὁ  
Θεὸς ἡμῶν, καὶ σοὶ τὴν δόξαν ἀναπέμπομεν  
σὺν τῷ ἀνάρχῳ σου Πατρὶ καὶ τῷ παναγίῳ

καὶ ἀγαθῷ καὶ ζωοποιῷ σου Πνεύματι, νῦν  
καὶ αἰεὶ καὶ εἰς τοὺς αἰῶνας τῶν αἰώνων.

(Ἀμήν.)

#### ΧΟΡΟΣ

**Ἦχος γ'.**

Αἰωνία ἡ μνήμη· αἰωνία ἡ μνήμη· αἰωνία  
αὐτῶν ἡ μνήμη. (ἐκ γ')

#### ΔΙΑΚΟΝΟΣ

Σοφία.

(Εὐλόγησον.)

#### ΙΕΡΕΥΣ

Ὁ ὢν εὐλογητός, Χριστὸς ὁ Θεὸς ἡμῶν,  
πάντοτε, νῦν, καὶ αἰεὶ, καὶ εἰς τοὺς αἰῶνας  
τῶν αἰώνων. (Ἀμήν.)

Στερεῶσαι, Κύριος ὁ Θεός, τὴν ἁγίαν  
καὶ ἀμώμητον πίστιν τῶν εὐσεβῶν καὶ  
ὀρθοδόξων Χριστιανῶν, σὺν τῇ ἁγίᾳ αὐτοῦ  
Ἐκκλησίᾳ καὶ τῇ πόλει ταύτῃ εἰς αἰῶνας  
αἰώνων.

#### ΑΝΑΓΝΩΣΤΗΣ

Ἀμήν.

Τὴν τιμιωτέραν τῶν Χερουβεὶμ, καὶ  
ἐνδοξοτέραν, ἀσυγκρίτως τῶν Σεραφεὶμ,  
τὴν ἀδιαφθόρως, Θεὸν Λόγον τεκοῦσαν, τὴν  
ὄντως Θεοτόκον, σὲ μεγαλύνομεν.

Δόξα Πατρὶ καὶ Υἱῷ καὶ Ἀγίῳ Πνεύματι.  
Καὶ νῦν καὶ αἰεὶ, καὶ εἰς τοὺς αἰῶνας τῶν  
αἰώνων. Ἀμήν.

Κύριε, ἐλέησον. (ἐκ γ') Εὐλόγησον.

#### ΙΕΡΕΥΣ

Χριστὸς ὁ ἀληθινὸς Θεὸς ἡμῶν,  
ταῖς πρεσβείαις τῆς παναχράντου  
καὶ παναμώμου ἁγίας αὐτοῦ Μητρός,  
δυνάμει τοῦ τιμίου καὶ ζωοποιοῦ Σταυροῦ,  
προστασίαις τῶν τιμίων ἐπουρανίων  
Δυνάμεων Ἀσωμάτων, ἱκεσίαις τοῦ τιμίου,  
ἐνδόξου, προφήτου, Προδρόμου καὶ  
βαπτιστοῦ Ἰωάννου, τῶν ἁγίων ἐνδόξων

καὶ πανευφήμεων Ἀποστόλων, τῶν ἁγίων  
ἐνδόξων καὶ καλλινίκων μαρτύρων· τῶν  
οσίων καὶ θεοφόρων Πατέρων ἡμῶν· (τοῦ  
Ἀγίου τοῦ Ναοῦ)· τῶν ἁγίων καὶ δικαίων  
Θεοπατόρων Ἰωακεὶμ καὶ Ἄννης, καὶ  
πάντων τῶν Ἀγίων, ἐλεῆσαι καὶ σῶσαι  
ἡμᾶς, ὡς ἀγαθὸς καὶ φιλόανθρωπος.

Δι' εὐχῶν τῶν ἁγίων πατέρων ἡμῶν,  
Κύριε Ἰησοῦ Χριστέ ὁ Θεός, ἐλέησον καὶ  
σῶσον ἡμᾶς.

(Ἀμήν.)